

സാമ്പത്തിക പ്രതിസന്ധിയിൽനിന്നും സംസ്ഥാനത്തെ കരകയറ്റവാൻ ഉദ്ദേശിക്കുന്ന നടപടികൾ ചുവടെ ചേർക്കുന്നു:

- ശമ്പളം, പലിശ, പെൻഷൻ എന്നിവ കഴിച്ചുള്ള പദ്ധതിയേതര ചെലവുകൾക്ക് നിയന്ത്രണം ഏർപ്പെടുത്തുക.
- പ്രധാനപ്പെട്ട വരുമാനദായക വകുപ്പുകളായ വാണിജ്യ നികുതി, മോട്ടോർ വെഹിക്കിൾസ്, രജിസ്ട്രേഷൻ, റവന്യൂ, എക്സൈസ് എന്നിവയുടെ നികുതി പിരിവ് സംവിധാനം ഊർജ്ജിതപ്പെടുത്തുക.
- നികുതി സംവിധാനത്തെ സജ്ജമാക്കേണ്ടതും അടുത്ത അഞ്ച് വർഷക്കാലയളവിലേക്ക് നികുതി പിരിവിന്റെ വാർഷിക വളർച്ചാനിരക്ക് 20-25% തോതിൽ നിലനിർത്തുന്നത് ഉറപ്പു വരുത്തുക.
- നിലവിലുള്ള അടിസ്ഥാന വികസന സ്ഥാപനങ്ങൾക്ക് നിയമപരമായ ചട്ടക്കൂട് നുതനമായി രൂപപ്പെടുത്തുകയും വൻകിട മൂലധന പദ്ധതികളുടെ നടത്തിപ്പിനായി ബൃഹത്തായ രീതിയിൽ സ്പെഷ്യൽ പർപ്പസ് വെഹിക്കിൾസിന് രൂപം നൽകുകയും ചെയ്യും.
- കാര്യക്ഷമമായ ഒരു പൊതു വിതരണ സംവിധാനത്തിനായും ആശുപത്രികൾ, സ്കൂളുകൾ, കോളേജുകൾ പോലുള്ള പൊതു അടിസ്ഥാന വികസന സൗകര്യങ്ങളുടെ സംരക്ഷണത്തിനായും നിക്ഷേപം നടത്തുക.
- സാമ്പത്തിക ദുരീകരണത്തിന്റെ ഫലങ്ങളിലൂടെ മൂലധന ചെലവ് വർദ്ധിപ്പിക്കുക.

സംസ്ഥാനത്തെ ധാതു അധിഷ്ഠിത വ്യവസായങ്ങൾ

5 (*185) ശ്രീ. കാരാട്ട് റസാഖ് :

ശ്രീ. എ. പ്രദീപ്കുമാർ :

ശ്രീ. സി. കെ. ശശീന്ദ്രൻ :

ശ്രീ. വി. ജോയി : താഴെ കാണുന്ന ചോദ്യങ്ങൾക്ക് വ്യവസായവും

സ്പോർട്സും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് ഇരുമ്പയിര്, ധാതുമണൽ മുതലായവയുടെ ഖനനം പൊതുമേഖലയിൽ മാത്രമായി പരിമിതപ്പെടുത്തുന്നതിന് ഉദ്ദേശിക്കുന്നുണ്ടോ;

(ബി) ധാതു അധിഷ്ഠിത വ്യവസായങ്ങൾ തുടങ്ങുന്നതിനുള്ള സാധ്യത കണ്ടെത്തുന്നതിനും അനധികൃത ഖനന പ്രവർത്തനങ്ങൾ നിയന്ത്രിക്കുന്നതിനും എന്തെല്ലാം മാർഗ്ഗങ്ങളാണ് സ്വീകരിക്കാൻ ഉദ്ദേശിക്കുന്നതെന്ന് വ്യക്തമാക്കുമോ;

(സി) ഖനന സംബന്ധമായ പ്രശ്നങ്ങൾമൂലം അടച്ചുപൂട്ടിയിട്ടുള്ള പൊതുമേഖലാ സ്ഥാപനങ്ങൾ വൈവിധ്യവൽക്കരിക്കുന്നതിന് എന്തെല്ലാം നടപടികൾ സ്വീകരിക്കുമെന്ന് വ്യക്തമാക്കാമോ?

വ്യവസായവും സ്പോർട്സും വകുപ്പുമന്ത്രി (ശ്രീ. ഇ. പി. ജയരാജൻ) :

(എ) ഉണ്ട്. ധാതുക്കൾ പ്രകൃതിവിഭവങ്ങളാണ്. ആയതിനാൽ, അവ അതീവ സൂക്ഷ്മതയോടെ പരിസ്ഥിതിക്ക് കോട്ടംവരാതെ സമൂഹത്തിനാകെ പ്രയോജനപ്പെടുന്ന രീതിയിലായിരിക്കണം ഉപയോഗപ്പെടുത്തേണ്ടത്. ആയതിനാലാണ് ഇത്തരം ഖനനപ്രവർത്തനങ്ങൾ പൊതുമേഖലയിൽ പരിമിതപ്പെടുത്താൻ ഉദ്ദേശിക്കുന്നത്.

(ബി) ധാതുമണ്ണലിൽ നിന്നുള്ള മൂല്യവർദ്ധിത ഉൽപ്പന്നങ്ങൾക്ക് വ്യവസായ കോംപ്ലക്സ് സ്ഥാപിക്കുന്നത് സംബന്ധിച്ച് പഠനം നടത്തുന്നതിനായി ഒരു വിദഗ്ദ്ധ കമ്മിറ്റിയെ നിയമിക്കുന്നതിന് തീരുമാനിച്ചിട്ടുണ്ട്. അനധികൃത ഖനന പ്രവർത്തനങ്ങൾ തടയുന്നതിനായി കേരള മിനറൽസ് (പ്രിവൻഷൻ ഓഫ് ഇല്ലിഗൽ മൈനിംഗ്, സ്റ്റോറേജ് & ട്രാൻസ്പോർട്ടേഷൻ) ചട്ടങ്ങൾ 2015 പുറപ്പെടുവിച്ചിട്ടുണ്ട്. അനധികൃത ഖനന പ്രവർത്തനങ്ങൾ തടയുന്നതിന് മൈനിംഗ് & ജിയോളജി വകുപ്പ് എല്ലാ നടപടികളും സ്വീകരിച്ചുവരുന്നു. മൈനിംഗ് & ജിയോളജി വകുപ്പിന്റെ കീഴിൽ പ്രവർത്തിക്കുന്ന 14 ജില്ലാ ആഫീസുകളും 4 സ്റ്റാഡ്യകളും സംസ്ഥാനത്തുടനീളം അനധികൃത ഖനന പ്രവർത്തനങ്ങൾ തടയുന്നതിനുവേണ്ട നടപടികൾ സ്വീകരിക്കുന്നുണ്ട്.

(സി) ഖനന സംബന്ധമായ പ്രശ്നങ്ങൾമൂലം പ്രവർത്തനം താൽക്കാലികമായി നിർത്തിവയ്ക്കേണ്ടിവന്ന പൊതുമേഖലാ സ്ഥാപനമായ കേരള ക്ലയ്സ് ആന്റ് സിറാമിക് പ്രോഡക്ട്സ് ലിമിറ്റഡിൽ വൈവിധ്യവൽക്കരണങ്ങളുമായി ബന്ധപ്പെട്ട പ്രോജക്ട് റിപ്പോർട്ടിന് സർക്കാർ തത്വത്തിൽ അംഗീകാരം നൽകി ഉത്തരവായിട്ടുണ്ട്.

എനർജി സേവിംഗ്സ് കോ-ഓർഡിനേഷൻ ടീം

6 (*186) ശ്രീ. സണ്ണി ജോസഫ് :

ശ്രീ. ഷാഫി പാമ്പിൽ :

ശ്രീ. എം. വിൻസെന്റ് :

ശ്രീ. ഐ. സി. ബാലകൃഷ്ണൻ : താഴെ കാണുന്ന ചോദ്യങ്ങൾക്ക് വൈദ്യുതിയും ദേവസ്വവും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് എനർജി സേവിംഗ്സ് കോ-ഓർഡിനേഷൻ ടീമിന്റെ പ്രവർത്തനത്തിന് എന്തെല്ലാം കർമ്മപദ്ധതികളാണ് ആസൂത്രണം ചെയ്ത് നടപ്പാക്കിയത്; വിശദമാക്കുമോ;